




शुद्धोधन गाउँपालिका

१४ औं गाउँसभामा

प्रस्तुत गरिएको



आर्थिक वर्ष २०८०/०८१ को

बजेट वक्तव्य

शुद्धोधन गाउँपालिका

शुद्धोधन गाउँ कार्यपालिकाको कार्यालय

मानपकडी , रुपन्देही

लुम्बिनी प्रदेश, नेपाल

१० असार, २०८०

गाउँसभा अध्यक्षज्यू,

सम्मानित सभाका सदस्यज्यूहरू,

संघीय लोकतान्त्रिक गणतन्त्र स्थापना पश्चात भएको दोस्रो स्थानीय तहको निर्वाचनमा स्थानीय तहको सार्वभौम जनताले अनुमोदन गरी पठाएको जनप्रतिनिधिको हैसियतमा यस गरिमामय सभामा आ.व २०८०/८१ को बजेट तथा कार्यक्रम प्रस्तुत गर्न पाउँदा गर्वको महसुस गरेको छु। यस महत्वपूर्ण अवसरमा लोकतन्त्र, गणतन्त्र र संघीयताको स्थापना गर्नका लागि आफ्नो प्राण उत्सर्ग गर्ने ज्ञात अज्ञात सम्पूर्ण शहिदहरुप्रति हार्दिक श्रद्धाञ्जली अर्पण गर्दै विभिन्न आन्दोलनमा घाईते, अपाङ्ग तथा वेपत्ता नागरिक प्रति सम्मान प्रकट गर्न चाहन्छु।

सभा अध्यक्ष एवम उपस्थित सभका सदस्यज्यूहरू,

१) "शिक्षा, स्वास्थ्य, कृषि, पर्यटन र पुर्वाधार सुशासन, समृद्धि शुद्धोधन गाउँपालिकाको मूल आधार।" भन्ने नारालाई सार्थक बनाउन आ.व २०८०/०८१ को बजेट तर्जुमा गर्दा नेपालको संविधान २०७२, स्थानीय सरकार संचालन ऐन २०७४, संघीय, प्रादेशिक र स्थानीय कानूनहरू, हामीले जनतासँग गरेका प्रतिबद्धताहरू, दीगो विकासका लक्ष्यहरू, विभिन्न क्षेत्रका व्यक्ति तथा संघ-सस्थाहरूसँग भएका छलफलहरूलाई यथोचित रूपमा समावेश गरेको छु। साथै गाउँपालिका भित्रका टोल तथा वस्तिस्तरबाट उठेका योजना तथा कार्यक्रमहरूलाई प्राथमिकताका साथ अगाडि बढाउन केन्द्रित भएको छु।

२) विकासका लागि प्रचुर सम्भावना भएको यस शुद्धोधन गाउँपालिकामा विकासका संवाहकको प्रमुख स्रोत उर्वर भूमि र उर्जाशिल नागरिक नै हुन। यहाँ चुनौतीहरू पनि धेरै छन्। चुनौतीलाई अवसरमा बदल्दै अगाडि बढेर मात्र लक्ष्यमा पुग्न सकिने हुँदा चुनौतीहरूलाई सामना गर्नु नै हामी सबै जनप्रतिनिधिहरूको कर्तव्य हो।

३. शुद्धोधन गाउँपालिकाका चुनौती तथा समस्याहरू :

- तिनाउ र दानव नदीको कटान तथा डुवान।
- शिक्षा, स्वास्थ्य, पेशा व्यवसाय तथा बेरोजगारी समस्या।
- फोहरमैलाको समुचित व्यवस्थापन गर्नु नसक्नु।
- गुणस्तरीय पूर्वाधार विकास गर्ने, सार्वजनिक सम्पत्तिको संरक्षण गर्ने, सीमित स्रोत साधनबाट जनताका अपेक्षा तथा आवश्यकता पुरा गर्नु नसक्नु।
- शुद्धोधन गाउँपालिका रुपन्देहीबाट प्रक्षेपण गरिएको आन्तरिक आम्दानीको लक्ष्य हासिल गर्न नसक्नु।
- संघीय तथा लुम्बिनी प्रदेश सरकारबाट प्राप्त सिलिङ्ग अनुसार राजश्व बाँडफाड बापतको रकम प्राप्त नहुनु।
- सिमित श्रोत साधनबाट असीमित माग सम्बोधन हुन नसक्नु।

सभाध्यक्षज्यू एवं सभा सदस्यज्यूहरू,

४. शुद्धोधन गाउँपालिकाका सम्भावना तथा अवसरहरू:

- तिनाउ र दानव नदीको तटबन्धन गरी करिडोरको रूपमा विकास गरी आकर्षक बनाउने र यी नदीहरूबाट सिंचाइ सुविधा लिई कृषिलाई व्यवसायीकरण र बजारीकरण गरी आय आर्जन बढाउन सकिने अवस्था छ । साथै नदीजन्य पदार्थको उपयोगबाट आन्तरिक आय बढाउन सकिने राम्रो सम्भावना छ ।
- शिक्षा र स्वास्थ्य क्षेत्रको विकास गरी चेतना बृद्धि तथा रोजगारीका अवसर बढाउन सकिने अवसर छ ।
- टोल विकास संस्थाको सहभागिता र सक्रियतामा फोहर मैलाको समुचित व्यवस्थापन गरी पूर्ण सरसफाई युक्त गाउँपालिका बनाउन सकिने अवस्था छ ।
- प्रभावकारी अनुगमन तथा जनताको सार्थक सहभागिताबाट दीगो ,भरपर्दो र गुणस्तरीय विकास गर्न सकिने प्रचुर संभावना छ ।
- जनप्रतिनिधिहरूको सक्रियता र जनताको सार्थक सहभागितामा सार्वजनिक सम्पत्ति संरक्षण गरी सदुपयोग गर्न सकिने अवस्था रहेको छ ।
- करको दायरा फराकिलो बनाई आन्तरिक आम्दानीको स्रोत वृद्धि गर्न सकिने सम्भावना छ ।
- धार्मिक, संस्कृतिक, एतिहासिक स्थलहरूको विकास गरी पर्यटकहरू आकर्षण गरी आन्तरिक र बाह्य पर्यटन प्रवर्द्धन गर्ने संभावना रहेको छ ।

५. शुद्धोधन गाउँपालिकाको आ.व २०८०/०८१ को बजेटमा दीर्घकालिन सोच सहित निम्न उद्देश्यहरू रहेका छन् ।

दीर्घकालिन सोच : “शिक्षा, स्वास्थ्य, कृषि, पर्यटन र पूर्वाधार , सुशासन, समृद्धि शुद्धोधन गाउँपालिकाको मूल आधारलाई सार्थक बनाउनु ।

उद्देश्यहरू :

- व्यवसायिक कृषि पेशा अबलम्बन गर्दै नागरिकलाई आत्मनिर्भर तर्फ उन्मुख बनाउनु ।
- गुणस्तरीय शिक्षामा जोड दिने, स्वास्थ्य सेवालाई प्रभावकारी बनाउदै लैजानु ।
- भौतिक पूर्वाधार विकासमा प्राथमिकता दिदै गुणस्तरीय विकास निर्माणमा जोड दिनु ।
- सामाजिक, आर्थिक र भौतिक पूर्वाधार विकास मार्फत सामाजिक न्याय सहितको समतामुलक समाज निर्माण गर्नु ।
- आन्तरिक तथा बाह्य पर्यटकहरूलाई आकर्षण गर्ने तर्फ जोड दिनु ।
- खेलकुदको विकासमा जोड दिनु ।
- विपद् व्यवस्थापनलाई प्रभावकारी बनाउने साथै वातावरण संरक्षण र स्वच्छ खानेपानी, सरसफाई सम्बन्धी कार्यक्रम कार्यान्वयनमा जोड दिनु ।
- संस्थागत विकास र सुशासन प्रवर्द्धन गर्नु ।
- समावेशी र सन्तुलित विकास प्रवर्द्धन गर्नु ।
- राजस्वका दायराहरू फराकिलो बनाउदै आन्तरिक आयका नयाँ क्षेत्र पहिचान गर्नु ।

- सिमित साधन र स्रोतबाट उच्चतम उपलब्धी हाँसिल गर्नु ।
- सार्वजनिक सेवाप्रवाहमा नागरिकहरूको पहुँच विस्तार गर्नु ।
- गाउँपालिकाबाट भएका निर्णय र नीतिहरूलाई प्रभावकारी रूपमा कार्यान्वयन गर्नु ।
- नागरिकहरूको आयस्तरमा वृद्धि गर्न विभिन्न किसिमका सीपमूलक र आयआर्जन तालिम कार्यक्रम संचालन गर्नु ।
- सार्वजनिक खर्चलाई पारदर्शिता र मितव्ययी बनाउनु ।

६ बजेटका उद्देश्यहरू हासिल गर्न देहाय अनुसार क्षेत्रगत तथा कार्यक्रमगत प्राथमिकता निर्धारण गरेको छु :

- आर्थिक विकास तथा गरीबी निवारणमा प्रत्यक्ष योगदान पुर्याउने,
- उत्पादनमूलक तथा छिटो प्रतिफल प्राप्त गर्न सकिने,
- जनताको जीवनस्तर, आमदानी र रोजगारी बढ्ने,
- राजस्व परिचालनमा योगदान पुर्याउने,
- सेवा प्रवाह, संस्थागत विकास र सुशासनमा योगदान पुऱ्याउने,
- स्थानीय स्रोत साधनमा आधारित भई जनसहभागिता अभिवृद्धि गर्ने,
- लैंगिक समानता तथा सामाजिक समावेशीकरणको अभिवृद्धि गर्ने,
- दीगो विकास, वातावरण संरक्षण र विपद व्यवस्थापनमा योगदान पुऱ्याउने,
- स्थानीय सहभागिता जुट्ने, स्वयम् सेवा परिचालन गर्न सकिने तथा लागत कम लाग्ने,
- भाषिक तथा साँस्कृतिक पक्षको जगेर्ना र सामाजिक सद्भाव तथा एकता अभिवृद्धिमा सघाउ पुऱ्याउने

सम्मानित सभाका सभाध्यक्ष्यजू एवं सदस्य महानुभावहरू :

अब म चालु आ.व. ०७९/८० को यथार्थ अवस्थाको बारेमा प्रस्तुत गर्न चाहान्छु

८. आ.व.०७९/८० को विद्यमान अवस्थालाई निम्नानुसार उल्लेख गर्न चाहन्छु ।

- यस आ.व.मा कृषि तथा पशुपंक्षी कार्यक्रम तर्फ किसानहरूलाई बेमौसमी तरकारी, घाँस, च्याउ, लगायतको विउ वितरण गरिएको छ साथै गाउँपालिका भित्र पशु खोप, भैसी र बाखा प्रबर्द्धन, औषधी वितरण, प्राविधिक सेवा प्रदान गर्ने कार्य सम्पन्न भैसकेको अवस्था छ ।
- तिनाउ तथा दानव नदीका विभिन्न घाटहरूको (IEE) सम्पन्न गरी नदीजन्य पदार्थ विक्रीको लागी ठेक्का गरी आन्तरिक आमदानी बृद्धि गरिएको छ । साथै दानव नदीका विभिन्न स्थानमा तटबन्ध गर्ने कार्य सम्पन्न गरिएको छ ।
- आवश्यक ऐन, नियम र कार्यविधि तयार गरी लागु गरिएको छ ।
- घरनक्सा पास गर्ने व्यवस्था लागु गरिएको छ । जसले गर्दा अब बन्ने घरहरू भूकम्कीय दृष्टिले सुरक्षित हुने विश्वास गरिएको छ ।
- मोतिपुर प्राथमिक स्वास्थ्य केन्द्रको १५ सैयाको भवन निर्माण कार्यको थालनी भएको छ । हालसम्म १० प्रतिशत कामको प्रगती भएको छ ।

- मोतिपुर प्राथमिक स्वास्थ्य केन्द्रबाटै स्वास्थ्य विमा कार्यक्रम सुचारु भई गाउँपालिका बासीहरूले सहज र सरल ढङ्गले सेवा लिई रहेका छन् ।
- आय तथा व्यय विवरणहरू विद्युतीय माध्यमबाट आम्दानी राख्ने र खर्च गर्ने थालिएको र SUTRA मा आधारित लेखा प्रणाली अवलम्बन गरिएको छ जसबाट संघीय सरकारले यस गाउँपालिकाको आम्दानी र खर्च लगाएत वित्तिय विवरण जुनसुकै बखत प्राप्त गर्न र हेर्न सक्दछ ।
- गाउँपालिका र वडा कार्यालयलाई प्रविधि मैत्री बनाउन आवश्यक पर्ने आई.टी. सम्बन्धी सामग्री उपलब्ध गराइएको छ ।
- SMART PALIKA को अवधारणालाई मुर्तरूप दिन E-SIFARIS प्रणाली लागू गर्न सम्पूर्ण प्रक्रिया तयार गरि मिति २०८०।४।१ गतेदेखि विभिन्न ३५ प्रकारका सिफारिस सम्बन्धी सेवा विद्युतिय प्रणालीबाट दिने गरि तयार गरिएको छ ।
- राष्ट्रपति शैक्षिक सुधार कार्यक्रम तथा मुख्यमन्त्री शैक्षिक सुधार कार्यक्रमबाट विभिन्न विद्यालयमा भवन ,शौचालय निर्माण तथा मर्मत संभारका कार्यहरू सम्पन्न हुने चरणमा छन् ।
- सबै सामुदायिक विद्यालयमा ICT व्यवस्थापन गरी सो सम्बन्धी तालिम सम्पन्न गरिएको छ ।
- व्यक्तिगत घटना दर्ता अनलाईन प्रणालीका माध्यमबाट गर्ने गरिएको छ । डिजिटाइजेशन र दर्ता शिविर संचालन गर्ने कार्य सम्पन्न भएको छ ।
- आ.व. ०७९/०८० मा ठेक्का पट्टाबाट सम्पन्न हुने योजनाहरू ठेक्का सम्झौता भई कार्यान्वयनको चरणमा रहेका छन् । साथै ०७८/७९ र २०७९।०८० मा सम्पन्न हुन नसकेका क्रमागत योजनाहरू धेरैजसो सम्पन्न भएका छन् भने केही सम्पन्नको चरणमा रहेका छन् ।
- राष्ट्रिय भूमि आयोगको कार्यक्रम अन्तर्गत लगत संकलन कार्य सम्पन्न भै जग्गा नापजाँच कार्य भैरहेको छ र केही लाभग्राहीलाई लालपुर्जा समेत वितरण गरिएको छ ।
- भारी मेशिन उपकरण प्रयोग हुने, उपभोक्ताहरूको लागत सहभागिता नहुने र जटिल प्रकृतिका कार्यहरू ठेक्कापट्टा मार्फत गर्ने परिपाटीको विकास गरिएको छ ।
- जनप्रतिनिधिहरूले आफ्नो जिम्मेवारी वहन गर्ने क्षमता बढेको छ । कर्मचारीहरूमा पेशगत व्यवसायिकता बढेको छ ।
- जनप्रतिनिधि कर्मचारीको क्षमता विकासको लागि कानून निर्माण तथा सभा सन्चालन सम्बन्धी कार्यक्रम सन्चालन गरि काममा कार्यदक्षता हासिल गरिएको छ ।
- यस गाउँपालिकाको चालु आ.व.२०७९/०८० को हालसम्मको समग्रमा बजेट खर्च हेर्दा ६० प्रतिशत भएकोमा चालु तर्फ ७१ प्रतिशत र पुँजीगत तर्फ ४५ प्रतिशत खर्च भएको छ । कतिपय योजना तथा कार्यक्रमहरू चालु अवस्थामा रहेका र कतिपय भुक्तानीको चरणमा रहेका छन् ।

सभाध्यक्ष महोदय

अब म आर्थिक वर्ष २०८०।०८१ को बजेट प्रस्तुत गर्न चाहन्छु ।

आर्थिक वर्ष २०८०।०८१ को कुल बजेट ५८,५६,२७,९४७/- (अन्ठाउन्न करोड छपन्न लाख सत्ताईस हजार नौ सय सडचालिस मात्र) रहेको छ ।

९. गाउँपालिकाको आ.व. २०८०/०८१ को बजेटको स्रोत देहाय बमोजिम पूर्ति हुनेछ :

क. आन्तरिक आय रु. ३५००००००/- (तीन करोड पचास लाख)

ख. संघीय सरकारबाट प्राप्त रु. ३२२०५००००/- (बत्तिस करोड बिस लाख पचास हजार)

ग. लुम्बिनी प्रदेश सरकारबाट प्राप्त रु. २५८२४०००/- (दुई करोड अन्ठाउन्न लाख चौबिस हजार)

घ. संघीय सरकार र लुम्बिनी प्रदेश सरकार बाट राजश्व बाँडफाँड बापत रु. ९२७५३९४७/- (नौ करोड सत्ताईस लाख त्रिपन्न हजार नौ सय सडचालिस मात्र)

ड. सामाजिक सुरक्षा भत्ता बापत रु. १००००००००/- (दस करोड)

च. सडक बोर्ड नेपालबाट रु. २०,००,०००।— (बिस लाख)

छ. अन्य श्रोत बाट रु ८०,००,००० (असी लाख)

गरी जम्मा कुल बजेट रु. ५८,५६,२७,९४७/- (अन्ठाउन्न करोड छपन्न लाख सत्ताईस हजार नौ सय सडचालिस मात्र) मध्ये गाउँसभाले विनियोजन गर्ने बजेट रु २६,४३,२७,९४७/- छबिस करोड त्रिचालिस लाख सत्ताईस हजार नौ सय सडचालिस मात्र मात्र रहेको छ ।

१०. गाउँपालिकाबाट विवतरण गरिने बजेटलाई निम्नानुसारका विनियोजन गरिएको छ :

- १) वडा कार्यालयगत बजेट रु एक करोड प्रति वडा गरि कुल ७ करोड
- २) अन्य पुर्जिगत खर्च तर्फ दश करोड अडचालिस लाख सत्ताईस हजार नौ सय सडचालिस
- ३) चालु खर्च आठ करोड पन्चानब्बे लाख मात्र विनियोजन गरिएको छ ।

सभाध्यक्ष महोदय,

११. आ.व. ०८०/०८१ को बजेटका मुख्य मुख्य विशेषताहरु:

- यस गा.पा. अन्तर्गत अति विपन्न, असाहय व्यक्तिहरुलाई संघीय सरकारले तोकेको असाध्य कडा रोग, मुटु रोग, मृगौलाको रोग, क्यान्सर लगायतका रोगहरुका लागि तोकेको अस्पतालमा उपचारार्थ रहेको अवस्थामा गा.पा.बाट आर्थिक सहायता गर्ने कार्यलाई निरन्तरता गरिएको छ ।
- प्रकोप पीडितलाई आवश्यक राहत दिनको लागि आवश्यक बजेटको व्यवस्था गरेको छु ।
- गुणस्तरीय भौतिक पूर्वाधार नै समृद्धिको आधार हुनाले पूर्वाधार विकासका क्षेत्रहरु सडक संजालको विस्तार टोल बस्तिसम्म गर्न उल्लेख्य बजेटको व्यवस्था गरिएको छ । गाउँपालिकाको Rural Transportation Master Plan (RTMP) तयार गरि दिर्घकालिन तथा अल्पकालिन रणनीतिक सडक निर्माण कार्यको वर्गिकरण गरि क्रमश गाउँपालिकास्तरीय रिङ्ग रोड, गाउँपालिका- वडा कार्यालय जोड्ने मेन रोड लगायत अन्य सडकहरुको निर्माणकार्यलाई प्राथमिकतामा राखि आवश्यक बजेट विनियोजन गरिएको छ । यस्ता सडकहरुमा बजेटको अभाव हुन नदिन संघ प्रदेश तथा अन्य विकास साझेदारहरूसंग सहकार्य गरि विकास कार्यलाई तिब्रता दिईने छ ।

- वडाबाट संचालन गरिने वडा स्तरीय योजना तथा कार्यक्रमको लागि प्रत्येक वडाका लागि रु. १ करोडका दरले सात वटा वडाका लागि रु. ७ करोड बजेट व्यवस्थापन गरिएको छ ।
- लुम्बिनी प्रदेश सरकारबाट प्राप्त सशर्त अनुदान, समपुरक अनुदान र विशेष अनुदान, पुजिगत र चालुगत अनुदान गरी जम्मा रु. २५८२४०००/- (अक्षरूपी दुई करोड अन्ठाउन्न लाख चौविस हजार मात्र) उपलब्ध भएको छ जुन प्रदेश सरकारको कार्यविधि र निर्देशन अनुसार प्रभावकारी रूपमा कार्यान्वयन गरिने छ ।
- प्रधानमन्त्री रोजगार कार्यक्रम अन्तर्गत संघीय सरकारबाट प्राप्त हुने बजेट तथा कार्यक्रममा लक्षित बेरोजगार समूहमा प्रभावकारी रूपमा कार्यान्वयन गरिने छ । प्रधानमन्त्री रोजगार कार्यक्रमसँग साझेदारी गर्न सकिने कार्यक्रमहरू प्राविधिक, योजना र आर्थिक प्रशासनसँग समन्वय गरी साझेदारीमा संचालन गरिने छ । सो अन्तर्गत ४०,११,००० रु चालिस लाख एघार हजार बजेट विनियोजन भइकोमा ७० जना व्याक्तिहरूलाई न्यूनतम १०० दिनको रोजगारी दिन सकिने छ ।
- शिक्षामा सशर्त अनुदान तर्फ कुल रु. १३३६०००००/- (तेर्ह करोड छत्तिस लाख) बजेट विनियोजन गरिएको छ । जसको सफल कार्यान्वयन बाट शिक्षको गुणस्तरमा बृद्धी भई शिक्षा क्षेत्रका परिसूचकहरूमा सकारात्मक सुधार आउने अपेक्षा गरिएको छ । “गुणस्तरीय शिक्षा शुद्धोधनको प्रतिबद्धता” साकार पार्न सहयोग पुग्ने अपेक्षा गरिएको छ ।
- स्वास्थ्यमा सशर्त अनुदान तर्फ कुल रु. २७०८०००००/- (दुई करोड सत्तरी लाख ८० हजार) बजेट विनियोजन गरिएको छ । उक्त बजेट कार्यान्वयन बाट स्वास्थ्य क्षेत्रमा प्रभावकारिता ल्याउन सहयोग पुग्ने छ । अत्यावश्यक औषधीको अभाव हुन दिइने छैन । तत्काल हुने स्वास्थ्यजन्य प्रकोपको लागि बजेट व्यवस्था गरेको छ ।
- अवकास हुने महिला स्वास्थ्य स्वयम् सेविकालाई प्रोत्साहन गर्न बजेट विनियोजन गरेको छ ।
- संघीय सरकार र लुम्बिनी प्रदेश सरकारबाट प्राप्त हुने समपुरक अनुदानका योजनामा साझेदारी गर्न रु २०००००००/- (दुइ करोड) बजेट विनियोजन गरिएको छ ।
- अत्यावश्यक आकस्मिक निर्माण र मर्मत संभारको लागि आवश्यक पुँजिगत बजेट छुट्याएको छ ।

सभाध्यक्ष महोदय,

चालु आ.व. को कुल बजेट ५८,५६,२७,९४७/- अन्ठाउन्न करोड छपन्न लाख सत्ताईस हजार नौ सय सड्चालिस बजेटबाट स्थानिय तहको पहिलो प्राथमिकता नागरिकको नजिकको स्थानबाट सेवा प्रवाह गर्नु भएकोले संघिय सरकारको सामाजिक सुरक्षा भत्ता तर्फ करिव १००००००००/- (दस करोड) शिक्षक तथा स्वास्थ्यकर्मीहरूको तलव तथा विषयगत शाखाहरूको बजेट समेत गरी कुल सोह करोड दश लाख चालु खर्चतर्फको रकम स्थानिय तहहरूले कार्यान्वयन गर्ने जिम्मेबारी पाएको कारण पुजीगत बजेट भन्दा चालु बजेटको आयतन बढी हुने गरेको छ ।

सम्माननीय सभाका सदस्यज्यूहरू,

- राजश्वका दायराहरू (क्षेत्रहरू) खोज्दै फराकिलो बनाएर आन्तरिक आम्दानी बढाउँदै लैजान पहल गरिने छ ।

- आगामी आ.व. २०८०।०८१ मा यस गा.पा. अन्तर्गत लिइने कर, शुल्क, दस्तुर, दण्ड जरिवाना लगाएतका अन्य करका दरहरूमा केही शिर्षकहरू मात्र न्यायोचित हेरफेर गरी प्राय धेरैजसो करका दर यथावत राखिएको छ ।
- व्ययको विवरण विनियोजन ऐनमा समावेश गरिएको छ ।
- राजश्व तथा करका दरहरूको विस्तृत विवरण आर्थिक ऐनमा समावेश गरिएको छ ।
- यस सम्मानित सभामा पेश भई सभाले पारित गरेको नीति तथा कार्यक्रम कार्यान्वयन गर्न मद्दत पुग्ने गरी बजेट विनियोजन गरिएको छ ।
- सामाजिक सुरक्षा भत्ता व्यवस्थित र सरल तरिकाले बैंक मार्फत वितरण गर्न बजेटको व्यवस्था गरिएको छ ।
- वडा भेलाबाट माग भै आएका तथा गाउँपालिकाले अति आवश्यक ठानेका योजनाहरू मध्ये स्रोत अभावले बजेट व्यवस्थापन गर्न नसकिएका योजनाहरू थप स्रोत प्राप्त भएमा क्रमशः प्राथमिकताका आधारमा कार्यान्वयन गर्दै लगिने छ ।
- गाउँपालिकाबाट आफ्नो स्रोत साधनले नभ्याउने प्रकृतिका योजनाहरू लुम्बिनी प्रदेश सरकार र संघीय सरकार सँग माग गरिनेछ ।
- बजेटमा व्यवस्था गरिएका योजना तथा कार्यक्रमहरू उद्देश्य अनुरूप कार्यान्वयन गरी खुसी र सुखी जनता सहितको समृद्ध शुद्धोधन गाउँपालिका बनाउन हाम्रा सम्पूर्ण सभाका सदस्यहरू लाग्नु हुनेछ । यसमा राष्ट्र सेवक कर्मचारीहरू सदा भन्दा अझ बढी खटिनु हुनेछ भन्ने अपेक्षा सहित आम शुद्धोधन गाउँपालिका निवासी नागरिकहरू, राजनीतिक दल, बुद्धिजीवी, समाज सेवीहरूबाट सहयोगको अपेक्षा राख्दछु ।

अन्त्यमा, यस गाउँपालिकाले दीर्घकालिन सोच, उद्देश्य, प्राथमिकताका साथ अघि सारेको वार्षिक बजेटको कार्यान्वयनबाट यस गाउँपालिकालाई समृद्ध बनाउन योगदान पुर्याउने कुरामा विश्वास राख्दै वार्षिक बजेट तर्जुमा गर्न सहयोग पुर्याउनु हुने गा.पा. अध्यक्षज्यू, प्रमुख प्रशासकीय अधिकृतज्यू, सम्पूर्ण सभाका सदस्यज्यूहरू, विषयगत समितिका पदाधिकारीहरू, राजश्व परामर्श समितिका पदाधिकारीहरू, बुद्धिजीवी, समाजसेवी, शिक्षक, प्राध्यापक, राष्ट्रसेवक कर्मचारीहरू लगायत सबैलाई हार्दिक धन्यवाद दिदै बजेट तथा कार्यक्रमको सफल कार्यान्वयन गरी यस गाउँपालिकालाई सुखी र समृद्ध बनाउन सबैको साथ, सहयोग र सहकार्यको आशा र विश्वासका साथ विदा माग्दछु ।

धन्यवाद, जय शुद्धोधन !

मिति: २०८०/०३/१०

उपाध्यक्ष

शान्तादेवि ज्ञवाली

शुद्धोधन गाउँपालिका, रूपन्देही